

اڈیشا کی تہذیب و ثقافت

کرامت علی کرامت



تعارف: پروفیسر کرامت علی کرامت اردو کے مشہور و معروف شاعر اور نثر نگار ہیں۔ اپنے والد مولوی رحمت علی رحمت کی طرح آپ کو بھی ریاضی پر عبور حاصل ہے۔ کرامت علی کرامت ۲۳ ستمبر ۱۹۳۶ء کو کٹک میں پیدا ہوئے۔ اسکول کی تعلیم کے بعد کٹک کے راوشا کالج سے ایم ایس سی (ریاضی) کا امتحان پاس کیا اور اول پوزیشن حاصل کی۔ اس کامیابی پر آپ کو گولڈ میڈل سے نوازا گیا۔ سبیل پور یونیورسٹی سے پی ایچ ڈی کی ڈگری حاصل کی۔ راوشا کالج کے وائس پرنسپل رہے اور کھلی کوٹ آٹونومس کالج میں پرنسپل کی حیثیت سے اپنے فرائض بھی انجام دیے۔ آپ کی کئی کتابیں مثلاً آب خضر، شعاعوں کی صلیب، اضافی تنقید، لفظوں کا آسمان (اڑیا سے ترجمہ) اور شاخ صنوبر شائع ہو کر مقبول ہو چکی ہیں۔ آپ اڈیشا کی تاریخ و تہذیب پر بڑی گہری نظر رکھتے ہیں۔ یہ مضمون اسی نوعیت کا ہے جو حد درجہ معلوماتی اور مفید ہے۔



مشرقی ہندوستان کا صوبہ اڈیشا سماجی اور تہذیبی اعتبار سے عجیب و غریب صوبہ ہے۔ قدیم دور سے لے کر ترقی یافتہ تہذیب و ثقافت تک انسان کے حالات کی تبدیلی و ترقی کے تمام آثار یہاں پایے جاتے ہیں۔ یہاں کا فطری خزانہ مثلاً پہاڑ، جنگل، ندی، آبشار، جھیل اور سمندر کافی وسیع اور حسین و جمیل ہے۔ جس کی گود میں یہاں کی تہذیب پروان چڑھی ہے۔ یہ تہذیب مختلف تہذیبوں کے میل ملاپ کی وجہ سے اپنی مثال آپ ہے۔ یہاں کے ساحلی علاقوں اور دیگر ہموار علاقوں میں ترقی یافتہ تہذیب و ثقافت کی خوبیاں موجود ہیں لیکن دور دراز کے پہاڑی علاقوں میں اب بھی آدی باسی کلچر کا بول بالا ہے۔

بعض ضلعوں میں تو آدی باسیوں کی اکثریت ہے۔ آدی باسیوں کے مختلف قبیلے الگ الگ بولیاں بولتے ہیں۔ وہ آدی باسی جو شہروں سے قریب رہتے ہیں جن کا مہذب لوگوں سے رابطہ رہتا ہے یا جو لوگ کانوں اور کارخانوں میں مزدوری کرتے ہیں ان کے مالی اور سماجی حالات قدرے بہتر ہیں۔ ورنہ ابھی پہاڑی علاقوں میں ایسے آدی باسی قبیلے آباد ہیں جو نیم برہمن رہتے ہیں۔ جنگلی پھلوں، جڑوں، آم کی گٹھلیوں پر گزارہ کرتے ہیں۔ سردیوں کے موسم میں آگ جلا کر اپنے آپ کو موذی جانوروں سے محفوظ رکھتے ہیں۔ تیر و کمان سے جنگلی جانوروں کا شکار بھی کرتے ہیں اور جنگلی جانوروں کا مقابلہ بھی کرتے ہیں۔

رسم و رواج، عقیدے، شادی بیاہ، رہن سہن، رقص و موسیقی کے اعتبار سے آدی باسی کلچر اپنی ایک الگ شناخت رکھتا ہے۔ یہ لوگ نہایت سادہ لوح انسان ہیں۔ سیاہ فام ہونے کے باوجود دل بہت صاف و شفاف رکھتے ہیں۔ ہر قبیلے کی اپنی الگ تھلگ لوک کہانی ہوتی ہے اور ہر قبیلے کا دعویٰ ہوتا ہے کہ اس کے جد امجد سورج یا چاند کی اولادوں میں سے تھے۔ بعض قبیلوں کے لوگ گیتوں کو ڈاکٹر سیتا کانت مہاپاتر نے یکجا کر کے ان کا انگریزی ترجمہ شائع کیا ہے۔

اڈیشا کے بعض علاقوں میں قدیم عہد کے آثار دریافت ہوئے ہیں۔ جن علاقوں میں یہ چیزیں ملی ہیں ان سب کا تعلق اڈیشا کے آدی باسی علاقوں مثلاً میورنج، کیونجھر، سندرگڑھ، کوراپوٹ، کالا ہانڈی، بولانگیر، انگول، ڈھینکانال وغیرہ سے ہے۔ اسی طرح چٹانوں اور گپھاؤں میں نقش و نگار اور مصوری کے قدیم نمونے بھی ملے ہیں۔ ان نمونوں میں سے کالا ہانڈی، کوراپوٹ کی سرحد پر واقع گوڑا ہانڈی، بیل پہاڑ کے قریب وکرم کھول، کھریار کے قریب جوگی مٹھ اور ضلع سندرگڑھ کے بعض قدیم نقش و نگار خاصی اہمیت رکھتے ہیں۔

ماضی میں اڈیشا کا نقشہ کبھی یکساں نہیں رہا۔ یہ وقت اور حالات کی تبدیلی کے ساتھ ساتھ بدلتا رہا ہے۔ اڈیشا جو کبھی گنگا سے لے کر گودا بری تک پھیلا ہوا تھا، کبھی یہ مختلف راجاؤں کے زیر حکومت مختلف علاقوں میں بٹ گیا۔ کبھی یہ ”اوڈر“ کہلاتا تھا۔ بعد میں کلنگا، اتکل، اڈیشا کہلانے لگا۔ کبھی اس کے کچھ حصے بنگال کے افغان حکمرانوں کے زیر حکومت رہے تو بعد میں مغلوں اور مرہٹوں کے قبضے میں آ گئے۔ کچھ جنوبی حصے گولکنڈا کے علاقے میں شامل تھے تو بعد میں اورنگ زیب کی حکومت میں شامل ہو گئے۔ انگریز حکمران کافی دیر سے یعنی ۱۸۰۳ء میں اس پر قابض ہوئے۔ لیکن اہل اڈیشا کی مسلسل جدوجہد کی وجہ سے انگریزوں نے ۱۹۳۶ء میں اڈیشا کو ایک الگ صوبہ بنادیا۔ اس جدوجہد کی ابتدا ہوسودن داس نے کی تھی۔ آزادی کے بعد جب ولجھ بھائی پٹیل کی کوششوں سے تمام رجواڑے مل گئے تو صوبہ اڈیشا موجودہ شکل میں ابھرا جس کی اکثریت اڑیا زبان بولنے والوں کی ہے لیکن یہاں اردو، بنگلہ، تیلگو بولنے والے بھی موجود ہیں۔

اڈیشا کے آدی باسی علاقوں کے کلچر سے ہٹ کر یہاں کے ساحلی علاقوں کی تہذیب و ثقافت کی روایت بھی بہت قدیم اور عظیم ہے۔ کلنگا کے شاہی خاندان سے در یودھن کے گھریلو رشتے اس بات کا ثبوت ہیں۔ کلنگا کے راجا نے چھ ہزار رتھ اور دس ہزار ہاتھی لے کر در یودھن کے ساتھ کوروکھشیترا کی جنگ میں حصہ لیا تھا۔ اسی طرح کلنگا کے بادشاہ چیتیک نے اڈیشا مہابیر کو دعوت دی تھی جو کئی مرتبہ یہاں آئے تھے۔ جین بادشاہوں میں کھاربیل کا نام سب سے اہم ہے۔ بھونیشور میں موجود اودے گری اور کھنڈگیری کے علاوہ کیونجھر کے رام چندری، بھدرک کے چرمپا، کوراپوٹ کے کچیل اور میورنج کے باری پدا وغیرہ علاقوں میں جین مذہب کے قدیم آثار پائے جاتے ہیں۔ جب اشوک نے کلنگا پر حملہ کیا تو جنگ میں بے شمار سپاہی مارے گئے۔ اشوک کو اس کا بے حد افسوس ہوا اور انھوں نے یہاں بدھ مذہب اختیار کیا اور اس کی خوب تبلیغ کی۔ اڈیشا کے لانگوڑی پہاڑ، دھولی گری، رتنا گری، للت گری، بدھا کھول وغیرہ علاقوں میں بدھ کلچر کے آثار قدیمہ اب بھی موجود ہیں۔

ہندوؤں کے چار دھاموں میں سے جگن ناتھ پوری کو ایک اہم دھام ہونے کا شرف حاصل ہے۔ رتھ یاترا کے دوران سال میں ایک بار جگن ناتھ جی کو رتھ پر بٹھا کر سامنے لایا جاتا ہے۔

زمانہ قدیم میں اڈیشا بحری تجارت کا دائرہ دور دور تک پھیلا ہوا تھا۔ کلنگا میں تامرلیپی، چلی تالو، پالور اور

چتھوندا اہم بندرگاہیں تھیں۔ ان بندرگاہوں کے راستوں سے اڈیشا کے تاجر سری لنکا، جاوا، سماٹرا، بورنیو وغیرہ ملکوں کو

جایا کرتے تھے۔ یہ لوگ یہاں سے لوہا، کانسا، نمک، ادک، لہسن، ہاتھی کے دانت وغیرہ لے جایا کرتے تھے اور ان ملکوں سے مونگا، جواہر سونا چاندی وغیرہ لے کر واپس آتے تھے۔ اڈیشا کی تاجر لپی بندرگاہ کے راستے سے چین کے سیاح فاہیان سری لنکا ہوتے ہوئے چین واپس ہوئے تھے۔ محمد شاہ تغلق کی فوج کے ساتھ مسلمان پہلی بار اڈیشا کے علاقہ جاج پور تک آئے۔ راجہ مکند دیو سے اکبر بادشاہ کے دوستانہ تعلقات تھے۔ مکند دیو کو شکست دے کر بنگال کے افغان نواب سلیمان کرہانی نے اڈیشا کو اپنی حکومت میں شامل کر لیا۔ جب مغلوں نے بنگال کو فتح کیا تو اڈیشہ بھی مغلوں کے زیر حکومت آ گیا۔ پھر مسلمان سیاح، بزرگان دین اور تاجر یہاں آتے رہے اور اس طرح مسلمان اڈیشا کے تمام علاقوں میں پھیل گئے اس طرح اڈیشا میں ہندوؤں اور مسلمانوں کی ملی جلی تہذیب و ثقافت کی بنیاد پڑی۔ ہندوؤں میں ’ستیہ پیر پالا‘ اسی تہذیبی میل ملاپ کا نمونہ ہے۔ قدم رسول (کٹک) مزار جلال الدین بخاری (کائی پدر) بھوجا کھیا پیر (بالیسر) وغیرہ مزاروں میں ہندو زائرین کافی تعداد سے جاتے ہیں۔ اڈیشا میں سب سے پرانی مسجد دیوان بازار، کٹک کی تاتار خاں شاہی مسجد ہے۔ اس کے علاوہ کٹک میں واقع قدم رسول ایک اہم مسلم عمارت ہے۔ جسے شجاع الدین محمد خاں نے بنوایا تھا۔ اسی طرح سوگڑہ کے محلہ دریا پور میں واقع جامع مسجد کا شمار اڈیشا کے آثارِ قدیمہ میں ہوتا ہے۔

غرض کہ اڈیشا کی ایک عظیم سماجی اور تہذیبی روایت رہی ہے۔ اس کے فطری مناظر مثلاً چلیکا جھیل، چندر بھاگا، گوپال پور، پوری، چاندی پور اور پارادیپ کے سمندری ساحل، گرم چشمہ، پردھان پاٹ کا آبشار، بڑا اور چھوٹا گھاگرا، جھیل اور بے شمار درختوں سے گھرا ہوا چڑیا گھر ”نندن کانن“ ہمیں دعوتِ نظارہ دیتے ہیں۔



سوالات

- ۱۔ آدی باسی لوگ کس طرح کی زندگی گزارتے ہیں؟
- ۲۔ اڈیشہ میں آدی باسی علاقے کون کون سے ہیں؟
- ۳۔ کس سال انگریزوں نے اڈیشہ پر قبضہ کیا؟
- ۴۔ اڈیشہ میں اڑیا زبان کے علاوہ اور کون کون سی زبانیں بولی جاتی ہیں؟
- ۵۔ اڈیشہ کے کن علاقوں میں چین مذہب کے آثار پایے جاتے ہیں؟
- ۶۔ اڈیشہ کی سب سے پرانی مسجد کون سی ہے؟
- ۷۔ قدم رسول کی عمارت کس نے تعمیر کرائی تھی؟
- ۸۔ اڈیشہ کے کون کون سے سمندری علاقے سیر و تفریح کے لیے مشہور ہیں؟

مشق

۱۔ لفظ و معنی

لفظ	معنی	لفظ	معنی
صوبہ	ریاست، اسٹیٹ	آثارِ قدیمہ	پرانے نشانات، تاریخی کھنڈرات
اکثریت	تعداد میں زیادہ، کثرت	دھام	گھر۔ مکان
قبیلہ	گروہ، جتھا	شرف	بزرگی، عزت
مہذب	نیک خصلت۔ تہذیب یافتہ	تاجر	تجارت کرنے والا
موذی	تکلیف پہنچانے والا	سیاح	ملک ملک گھومنے والا
موسیقی	گانا بجانا۔ گانے بجانے کا علم	زائرین	زار کی جمع ہے۔ زیارت کرنے والے
سادہ لوح	بھولا بھالا، نادان	گکھا	غار
سیاہ فام	کالا کلوٹا	رقص	ناچ
جدِ امجد	پردادا	بحری	سمندری
یکجا	ایک جگہ، اکٹھا	چشمہ	پانی کا سوتا
قابلض	قبضہ کرنے والا	قدیم	پرانا



۲۔ لکیر کھینچ کر صحیح تعلق قائم کیجیے:

الف	ب
اتکل	جھیل
کور و کھشیر	سلیمان کرہانی
اشوکا	شجاع الدین محمد خاں
قدم رسول	فاہیان
چلیکا	جین بادشاہ
کھاریللا	بدھ مذہب کی تبلیغ
چینی سیاح	دریودھن
بنگال کے نواب	اڑیسہ

۳۔ حروف کی کئی قسمیں ہیں۔ ان میں سے ایک ”حرفِ جار“ ہے۔ جن کی مدد سے الفاظ جڑ کر جملے بنتے ہیں اور موضوع یعنی معنی دار ہوتے ہیں۔ میں، سے، پر، تک، کو وغیرہ حروف جار ہیں۔ ذیل کے جملوں میں جہاں جہاں حروف جار ہیں ان کے نیچے پنسل سے لکیر کھینچیے۔ مشرقی ہندوستان کا صوبہ اڈیشا سماجی اور تہذیبی اعتبار سے عجیب و غریب صوبہ ہے۔ جب اشوکا نے کلنگا پر حملہ کیا تو بے شمار سپاہی مارے گئے۔ محمد شاہ تعلق کی فوج کے ساتھ مسلمان پہلی بار اڈیشا کے علاقہ جاج پور تک آئے۔

۴۔ ذیل کے الفاظ کی جمع لکھیے:

ندی۔ علاقہ۔ قبیلہ۔ حالت۔ اثر۔ منظر۔ ضلع

۵۔ آپ کے لیے کام:

اردو پروجیکٹ کاپی میں اڈیشا کا نقشہ چسپاں کیجیے اور ذیل کے علاقوں کو الگ الگ رنگ دے کر واضح کیجیے۔ کٹک۔ میورنجن۔ انگول۔ بھدرک۔ سمبل پور۔